

LECTIO DIVINA

IT-XXXIII HADD MATUL IS-SENA (A)

Mt 25, 14-30

Parabbola li tkompli ma' ta' qabilha, imma jonqos hafna l-element allegoriku u jikbru r-riferiment għall-ħajja reali. Hija komuni għal Mt u Lq (19, 12-27). F'Mt x'aktarx li għandna l-verżjoni l-iktar originali, filwaqt li Lq jżejjinha b'dettalji oħra (eż. li s-sid mar vjaġġ 'l bogħod biex isir sultan – riferiment għall-vjaġġ lejn Ruma ta' Arkelaw, iben Erod l-Kbir fis-sena 4 q.K. biex jiġi ikkonfermat sultan tal-Lhudija). Madanakollu, x'aktarx li Lq hu iktar originali fis-somom tal-flus (il-“mina”) waqt li Mt jinvolti ammonti ferm ikbar (it-“talent”). Jista' jkun li l-parabbola ġiet maħsuba bhala tifsira ta' *Mk* 4, 25, vers appartament ingust: “Għax min għandu, jingħatalu; u min ma għandux jittehidlu saħansitra dak li għandu.”

Tkompli l-istedina qawwija għas-sahra, imma filwaqt li qabel l-attenzjoni hija fuq il-miġja tal-għarus, issa l-enfasi ddr mal-ħidma li tista' ssir sakemm is-sid għadu msiefer. L-istennija trid tkun waħda attiva, li matulha jitkompla x-xogħol u l-investiment tas-sid. Bla ma jinsa li s-sid għandu jerga jiġi, il-qaddej għandu jaħdem u jkun fidil daqslikieku l-ġid kien jappartjeni lilu.

Jiġri bħal wiehed li kien sa jsiefer, sejjah lill-qaddejja tiegħu u hallielhom ġidu f'idejhom. Lil wiehed tah hames talenti, lil iehor tnejn, u lil iehor wiehed, kull wiehed skont il-hila tiegħu. U siefer.

Nistgħu nimmagaw li r-raġel huwa negozjant kbir. Peress li se jsiefer irid jara ma' min se jhalli l-patrimonju kbir li għandu. Jiddeciedi li jafdah f'idejn tliet qaddejja tiegħu (δούλους - ilsiera) mingħajr ma jtihom istruzzjonijiet speċifiċi x'se jagħmlu bih. Kien jiġri spiss li l-ilsiera kienu jiġu afdati biex jamministraw il-patrimonju tal-qaddejja tagħhom, imma mingħajr ma jkollhom sehem mill-qligħ (li jmur kollu għas-sid). L-amministrazzjoni hija meqjusa bhala prova kbira ta' fedeltà/infedeltà, u għalhekk l-iskop tar-raġel mhuwiex biss wiehed Prattiku, imma biex jgħaddi l-qaddejja tiegħu minn prova. Is-somom li ġew afdati lilhom huma enormi: talent jammonta għal 6,000 dinar (dinar huwa l-paga ta' ġurnata). Is-sid jaf tajjeb lill-qaddejja u l-hiliet tagħhom, u allura jqassam b'mod differenti: “Alla hu fidil u ma jhallikomx tiġġarrbu aktar milli tifilhu; jahseb li mat-tigrib jagħtikom il-qawwa u

l-ghajnuna biex tkunu tifilhu ghalih.” (1 Kor 10, 13). Mt għandu għal qalbu l-għarfien tad-diversità umana u tal-ħlas (cfr., 13, 23). Lanqas it-tielet wiehed ma jiġi mwarrab jew ikkundannat minn qabel.

Dak li kien ha l-hames talenti mar minnufih ihaddimhom u qala’ hamsa ohra. Hekk ukoll dak li kien ha tnejn qala’ tnejn ohra.

Għalkemm hawn m’għandna l-ebda informazzjoni dwar kif tħaddmu, minn v.27 niddeduduċu li t-talenti tqiegħdu l-bank. Huwa magħruf li l-Lhud kellhom banek fil-bliet ewlenin tal-Imperu, b’sistema li tixbah hafna lil ta’ žmienna. Imma biex l-imgħax jikber ma kienx biżżejjed li wiehed jiddepożita l-flus, imma ried l-ħin kollu jikkontrollahom u jerga’ jinvesti. L-ewwel żewġ qaddeja ma jagħmlux azzjoni ta’ darba, imma hija inizjattiva kontinwa. “Għalhekk inheggek biex iżzomm hajja l-grazzja ta’ Alla li għandek fik bit-tqegħid ta’ idejja”. (2 Tim 1, 6).

Izda dak li ha wiehed, mar haffer fl-art u heba flus sidu.

L-azzjoni ta’ dan il-qaddej tirrifletti ċertu biża’ u incertezza. Xi haġa bħal din kienet issir fi żmien il-gwerra, biex jekk l-għadu jinvadi l-bliet u jidhol fid-djar, ikun hemm ċans li l-flus jiġu salvati. Barra minn hekk, id-dritt rabbiniku kien jgħid li jekk wiehed jidfen depożitu, f’każ li jinsteraq xorta waħda mhux obligat li jrodd lura s-somma. Allura dan kien mod kif wiehed iqiegħed lilu nnifsu fiż-żgur, ma jesponix ruħu għar-riskji, u jieħu l-prekawzjonijiet kontra dak li s-sid jista’ jippretendi. Id-differenza fil-personalità u fl-atteggjament mill-ewwel tnejn hija evidenti. Filwaqt li s-sejha ta’ Alla hija dejjem “La tibzax”¹, dan il-qaddej jinhakem mill-atteggjament kuntrarju: “[...] għax Alla ma taniex spirtu ta’ biża’, imma Spirtu ta’ qawwa, ta’ mħabba u ta’ razan” (2 Tim 1, 7).

Wara hafna sid dawk il-qaddeja reġa’ lura u beda jagħmel il-kontijiet magħhom. Resaq quddiemu dak li kien ha hames talenti u ġieblu hames talenti ohra: “Sinjur – qallu – hames talenti hallejtli f’idejja; hawn, ara, qlajt hamsa ohra.” Qallu s-sinjur: “Sewwa, qaddej tajjeb u fidil; int kont fidil fil-ftit, u jien sa nafdak fuq hafna; idhol fl-hena ta’ sidek.” Resaq ukoll dak li kien ha żewġ talenti [...]

Fl-antikità is-sid ma kienx obligat jagħti paga lil-qaddeja/skjavi tiegħu, imma kien joffrillhom li jgħixu minn dak li hu tiegħu. Dawn iż-żewġ qaddeja jagħtu prova ta’ fedeltà għalix hadmu biex ikabbru (bil-100%) l-ġid tas-sid, u allura juru li, biż-żmien, l-interess tas-sid sar ukoll l-interess tagħhom. Juru li nsew is-suċċess personali meta ma ippruvawx iżommu għalihom xi ftit mill-qligħ enormi li għamlu, imma raddew kollox lura. Dan hu l-atteggjament li d-dixxiplu għandu jkollu għas-Saltna: “Min isib lil haġtu, jitlifha; u min jitlef lil haġtu minħabba f’ija jsibha.” (Mt 10, 39). Il-somma kbira ta’ flus hija meqjusa “ftit” minħabba li l-qaddej fidil “jerga’ jircievi kollox għal mitt darba iktar,

¹ Ġen 15, 1; 26, 24 (Abram); 46, 3 (Ġakobb); Imb 6, 23 (Gidgħon); Is 35, 4 (il-poplu ta’ Alla); Ġer 1, 7-8 (Ġeremija); Dan 10, 12 (Danjel); Mt 1, 20 (Ġużeppi); Lq 1, 13 (Żakkarija); 1, 30 (Marija); 5, 10 (Pietru); Atti 27, 24 (Pawlu);

u jiehu b'sehmu l-hajja ta' dejjem". (19, 29). Il-komunità hija msejha biex iżżomm quddiem għajnejha il-“hafna” li d-dixxipli huma msejhin għalih.

Izda resaq ukoll dak li kien ha talent wiehed, u qal: “Sinjur, lilek nafek bhala raġel ahrax, taħsad fejn ma żrajtx u tiġbor fejn ma xerridtx. Bżajt u mort hbejt it-talent tieghek fl-art: hawn, ara, għandek dak li hu tieghek.”

Mis-silta nistgħu nassumu li, sa ffit qabel, dan il-qaddej kien rasu mistrieħa li għamel biżżejjed u li s-sid ma jista' jgħidlu xejn. Izda x'hin jara dak li għamlu shabu, iħoss il-bżonn li jiġġustifika ruħu, u jagħmel dan billi jakkuza lis-sid. Fl-iskuza li jgħib joħorġu l-problemi fundamentali tiegħu: il-biża' u d-distakk minn sidu (dak li gie afdat lilu jqisu bhala “dak li hu tieghek”). Juri l-mentalità ta' *defense mechanisms* li bihom jilludi lulu nnifsu u jipprova jsib raġunijiet validi għal imġiba li hi biss ta' min jistmerrha. (cfr., *Gen* 3, 10)

Qabeż is-sinjur u qallu: “Qaddej hażin u għażżien, kont taf li jien naħsad fejn ma żrajtx u niġbor fejn ma xerridtx. Mela kien imissek mort u qegħidt flusi l-bank biex, meta niġi, kont immur niġborhom bl-imghax.

Il-qaddej jiġi mixli mhux minħabba xi falliment tiegħu (il-falliment huwa possibli meta jkun hemm investment), imma li hu “hażin”, kelma li fl-Iskrittura hija spiss użata biex tiddekrivi lix-Xitan: nuqqas serju ta' mħabba u dedikazzjoni lejn Alla. Is-sid iwieġeb lill-qaddej bl-istess kliem tiegħu u juri l-assurdità tal-iskuza li għab. Il-fatt li s-sid kien jaf minn qabel li l-ħiliet tiegħu huma limitati għal fejn tal-oħrajn, ma jnaqqas xejn mill-infedeltà tiegħu.

Ħudulu mela t-talent u agħtuh lil dak li għandu l-għaxar talenti. Għax kull min għandu jingħatalu u jkollu zżejjed ukoll; iżda min ma għandux, jittetidlu saħansitra dak li għandu. U lil dan il-qaddej bla fejda itfghuh 'il barra fid-dlam; hemmhekk ikun hemm il-biki u t-tgħażżiż tas-snien.”

Biex jagħti raġuni tal-għażla tiegħu – li t-talent tal-qaddej hażin jingħata lil dak li għandu l-iktar – is-sid jirrikorri għal qawl li jirrifletti l-isfond kapitalistiku-finanzjarju tal-parabbola. Fil-kotba sapjenzjali nsibu analogiji ma' dan il-qawl (eż. “Għallem lill-għaref, u jsir iżjed għaref; għarraf lill-ġust, u iżjed jitgħallem” [*Prov* 9, 9]). Huwa wżat ukoll minn Ġesù (cfr., *Mt* 13, 13; *Mk* 4, 25; *Lq* 8, 18). Il-verbi fil-passiv jalludu għal azzjoni ta' Alla u mhux għal deċiżjoni tal-bniedem li jiddeċiedi li jiehu hu iktar milli għandu. Iz-żjieda fit-talenti hija għażla gratuwita ta' Alla. Jekk isibu art tajba, id-doni tiegħu joktru, filwaqt li jekk isibu min jirreżisitihom jistgħu jittieħdu lura. “Ladarba qegħdin naħdmu flimkien ma' Alla, aħna mela nhegġgukom biex ma tirċevux il-grazzja tiegħu għal xejn.” (2 *Kor* 6, 1)